



**Reglugerð
fyri
veiting av stuðulsjáttan til útoyggjamening**

Við atliti at stuðulsjáttan 14.37.2.19 *Stuðul til útoyggjamening*, verða hesar leiðreglur ásettar:

1. Endamál

1.1. Endamálið er at stuðla tiltøkum í útoyggjum, sum eru mennandi fyri hesar. Útoyggjar, sum koma undir hesa skipan, eru: Fugloy, Svínø, Kalsoy, Mykines, Hestur, Koltur, Skúvoy og Stóra Dímun.

2. Stuðulstreypir

2.1. Stuðul kann veitast einstaklingum, virkjum, feløgum og kommunum.

2.2. Stuðulin skal í minst møguligan mun virka kappingaravlagandi.

2.3. Umsóknir hava framíhjárætt, um verkætlanin styrkir livigrundarlagið hjá búfólki á staðnum ella varðveitir søguligar karmar, náttúru, umhvørvi ella annað týðningarmikið virksemi á oynni.

2.4. Umsóknir hava framíhjárætt, tá ið umsøkjarin býr og hevur dagligt virksemi á oynni.

2.5. Søkjast kann upp til trýggjar ferðir til somu verkætlan.

3. Stuðul til serligt endamál

3.1. Er stuðul settur av til serligt endamál í viðmerkingunum á fíggjarlógini, skal henda upphædd nýtast til ásetta endamál.

3.2. Er stuðul settur av uttan nærri endamál, kann Løgsmálaráðið gera av, um stuðulin skal nýtast til serligt endamál, um mett verður, at tað er átrokandi at stuðla innan ávíst øki.

4. Umsókn

4.1. Lýst verður eftir umsóknum á heimasíðu Løgsmálaráðsins. Freistin at søkja er 14. februar í stuðulsárinum, uttan so at lýst verður við aðrari freist á heimasíðu ráðsins.

4.2. Umsóknir skulu skrivast á oyðublað nevnt *Umsóknarblað til stuðul av játtanini til útoyggjamening*, sum er tøkt á heimasíðu Løgsmálaráðsins.

4.3. Umsókn skal vera grundað á fíggjarætlan fyri árinum, ið verkætlanin fevnir um. Eisini skulu átøk og virksemi fyri stuðulsárinum verða lýst.

LØGMÁLARÁÐIÐ

5. Játtan

5.1. Játtanin verður latin, um stuðul er til taks á fíggjarlógini, konto 14.37.2.19.

5.2. Játtan av umsóknini verður latin við grundarlagi í umsóknini í seinasta lagi tveir mánaðir eftir, at freistin at søkja er farin.

5.3. Løgmálaráðið tilskilar sær rætt til, um tað verður mett neyðugt, at senda umsóknina til ummælis hjá fakliga serkønum.

5.4. Løgmálaráðið kann krevja upplýsingar um innlit í arbeidsgongdina, og hvussu peningurin verður nýttur í verkætlanarskeiðinum.

5.5. Verður øll játtanin ikki nýtt í fyrsta umfari, ella um játtaður stuðul fellur aftur, verður lýst eftir fleiri umsóknum við nýggjari umsóknarfreist.

6. Útgjald av stuðli

6.1. Stuðulin verður latin sambært treytunum í hesi reglugerð og játtanarlóg landsins. Stuðulin verður útgoldin, tá ið umsøkjarin hevur gódtikið treytirnar í stuðulsjáttanarfráboðanini.

6.2. Er ikki av álvara farið undir arbeiðið, sum hevur fingið játtað stuðul, seks mánaðir eftir, at stuðulin er játtaður, fellur tilsøgnin burtur, um ikki annað er avtalað við Løgmálaráðið. Fellur tilsøgnin burtur skal stuðulin gjaldast aftur.

6.3. Útgoldin stuðul verður kravdur afturgoldin, um avlop er í mun til avtalaða virkseimið.

7. Fíggjarætlan, roknskapur og grannskoðan

7.1. Fíggjarætlan, sum verður lögð saman við umsókn, skal lýsa væntaðar inntøkur og útreiðslur.

7.2. Roknskapur fyri stuðulsárið skal lúka treytirnar sambært §§ 21 ella 22 í kunngerð um lógarbundna játtan og stuðulsjáttan.

7.3. Grannskoðaður ársroknskapur fyri veittan stuðul skal vera latin Løgmálaráðnum í seinasta lagi 1. apríl árið eftir (undantak lýst í 7.4.).

7.4. Fyri stuðul, sum verður veittur einaferð, og sum er minni enn 100.000 kr. kann í staðin fyri grannskoðaðan roknskap (sí 7.3.) latast Løgmálaráðnum frágreiðing við neyðugum próvtilfari í seinasta lagi 1. apríl árið eftir.

8. Gildiskoma

8.1. Hesar reglur koma í gildi 16. januar 2025. Samstundis fer reglugerð fyri útoyggjamening dagfest 17. januar 2024 úr gildi.

Løgmálaráðið, 16. januar 2025

Bjarni Kárasen Petersen (sign.)
landsstýrismaður

/ Nella Festirstein (sign.)